



## DONEC OPTATA VENIAT

... u kitbiet oħra interessanti jew kurjużi ma' bini, aktarx ċivili.

Kitba ta' Philip Xuereb

Fost diversi kurżitajiet mill-imgħoddi li ghadhom jidhru fi żmienna 'l hawn u 'l hinn mar-Raħal tagħna, hemm għallanqas żewġ kitbiet ma' bini jdew djar, li jmorru lura xi erba' sekli, mbarra oħra ta' nofs is-seklu tmintax.

It-tlieta huma kitbiet bil-Latin. iżda l-ewwel tnejn huma versi mill-Bibbja – wiehed mir-Rabta l-qadima u l-iehor mill-Ġdida. It-tnejn jinsabu fuq blajjet, waħda ta' tieqa u oħra ta' gallarija, ta' djar, jew li fadal minnhom, li l-istil tagħhom, jidher li setghu kienu sinjorili għal dak iż-żmien. Il-fatt li kellhom dawn il-kitbiet juri li saru minn nies ta' ċertu livell ta' tagħlim u kultura, meta ftiit li xejn min-nies tar-Raħal ma kellhom, u allura anqas biss setghu jaqrawhom.

Madankollu l-kitbiet setghu kienu intiżi għal dawk il-waħdiet, li mhux biss kienu jafu jaqraw, imma kienu jafu wkoll il-Latin li kien għodda essenzjali fl-edukazzjoni ta' dak iż-żmien daqs l-Ingliz illum, sew jekk kienu nies mir-Raħal innfis, sew jekk viżitaturi. U għalhekk dawn ma setghux ma jkunux ħlief dawk li kellhom pożizzjoni għolja fis-soċjeta' ta' żmienhom.

Waħda mill-kitbiet tinsab fuq il-gallarija, li hemm x'juri li kienet iddur mal-kantuniera tad-dar, illum hanut tal-ħwejjeġ, fi Triq il-Kbira ma' Triq San Ġużepp, in-naħa l-oħra ta' l-ghassa tal-pulizija. Il-bieb tagħha, imċekken wara, għandu lavur li jdur miegħu li kien komuni fl-aħħar nofs tas-seklu sittax, is-seklu ta' l-Assedju l-Kbir, u l-bidu tas-seklu sbatax. Quentin Hughes isejjaħlu: *Melitan moulding(1)* Dan il-lavur għandu għamla ta' tliet bsaten jew rombli li jdur mal-kuxbiniet u l-blata. Il-kitba llum bilkemm tinduna biha u bilkemm tinqara. Iżda wara diversi tentativi u bi ftiit għajjnuna nrexxieli naqraha hekk:

### INITIUM SAPIENTIAE TIMOR DEI

Tfisser: *Il-biża' t'Alla hu l-bidu ta' l-għerf* u mehuda mill-Ktieb ta' Bin Sirak. (2)

Il-kitba l-oħra tinsab fuq il-blata ta' tieqa li kienet tagħmel parti minn dar li minflokha llum inbena l-mużew ta' hdejn il-Vitorja. F' Has-Sajjed. Il-lavur ta' mat-tieqa hawn hu aktar sofistikat u għandu mnejn juri li dar kienet inbniet xi żmien wara l-oħra li semmejna. Il-kitba hi vers mill-Evangēlju:

### NOLITE IUDICARE ET NON IUDICABIMINI

*Tiġġudikax u ma tkunx iġġudikat. (3)*

Għalfejn jew b'liema għan setghu saru dal-kitbiet mhux magħruf, għalkemm wiehed jista' jispekula, jekk ikun magħruf aħjar l-ambjent li fih saru u n-nies involuti. Imma jidher li dak iż-żmien, u hafna qabel ukoll, kienet xi haġa in voga fost nies ta' ċerta klassi mhux biss f'Malta, iżda wkoll fil-kontinent.

Hekk fi *Placa del Pi*, fil-*Barrí Gotik* ta' Barcellona, fuq il-blata ta' bieb ta' palazz medjevali datat 1342, hemm arma ġentilizzja u vers mill-Ktieb ta' l-Esodu:

### ERIT SANGUIS IN SIGNUM EDIBUS VOBIS INQUIBUS ERITIS – EXODI ...

*U d-demmm ikun għalikom sinjal mad-djar fejn tkunu*

Issa tajjeb li nsemmu li sa mid-data msemmija, Malta seta' kellha rabtiet ġmielhom ma' din il-belt-port ewlieni tal-Katalunja, minhabba li kienet tagħmel parti mir-renju Aragoniż, u possibbilment ukoll minhabba l-kummerċ. Madankollu jeżistu skrizzjonijiet simili, ta' żminijiet varji aktar lejna, f'diversi nħawi ta' l-Italja (4), fi Franza (5), kif ukoll aktar 'il fuq fis-Slovakkja. (6)

Sadattant , 'l hawn u 'l hinn fil-gzejjer tagħna jinsabb għadd mhux traskurabbli ta' kitbiet ta' dix-xorta, databbli mill-aħħar tas-seklu sittax 'l hawn, imma bosta minnhom saru fis-seklu sbatax. Fost tal-bidu hemm dik fuq blata ta' tieqa fi Pjazza Mezquita fl-Imdina:

**FORTUNA NUNQUA PERPETUA BONA**

*Ir-risq ma jibqax dejjem tajjeb,  
u jekk tinqara sew, hemm id-data 1586.*

Imbagħad hemm dawk fil-palazz Verdala fil-Buskett, li nbena li għad kif semmejna. Fuq barra naqraw:

**MONTI VERDALE ROS ET PLUVIA**

*Fuq l-gholja ta' Verdala nida u xita*

Wieħed jifhem għaliex il-Grammastru xtaq dan fuq il-proġett ta' afforestazzjoni li kien qed jagħmel, fi gżira xotta bħalma taf tkun dik tagħna. Fuq ġewwa mbagħad hemm miktub:


**CEDANT CURAE LOCO**

*L-inkwiet jieqaf f'dal-post*

U kien propju biex iderri ftit mit-taħbit tal-ħajja ta' kuljum li Verdala bena dak il-palazz u għamel il-masġar madwaru li għadna ngawduh sa llum.



Il-gallerija fl-iskrizzjoni fuq il-blata tal-bieb tagħha, li tinsab fi Triq il-Kbira kantuniera ma' Triq San Guzepp, hdejn l-Għassa tal-pulizija.



It-tieqa (xellug) hdejn il-knisja tal-Vitorja f'Has-Sajjied li fiha l-kitba msemmija f'dan l-artiklu.

Kien hemm imbagħad diversi skrizzjonijiet oħra, bil-Latin ukoll, ma' l-akwedott tal-Grammastru Wignacourt, ħabta tal-1615. Tnejn minnhom kienu ma' l-ark tal-Fleur-de-lys, oħra mat-turreta f'Santa Vendra, oħra ma' dik f'Tas-Samra u ma ta' Sarria l-Furjana. Imbagħad mal-funtana li kienet kif tidhol putirjal, illum taht il-kavallier San Ġakbu u l-aħħar waħda mal-miżieb fil-port, taht ta' Liesse, mnejn kienu l-ilma gax-xwieni. Dawn ifaħħru l-ħajja li nġhatat lill-Belt Valletta permezz ta' l-ilma mwassal minn Wignacourt permezz tal-bini ta' l-akwedott u bil-ħila ta' l-inġinier Bontadini. (7)

Aktar 'il bogħod fil-kampanja, bejn Hal Għaxaq u Birzebuġa, fl-1664 kien bena dar kavallier Sqalli ta' l-Ordni ta' San Ġwann. Illum li fadal minnha magħruf bħala *Id-dar ta' Pultu*. Fuq il-bieb hu rrapurtat li kellha din l-iskrizzjoni, did-darba bit-Taljan:

**QUESTA E' LA CASA  
DI IPPOLITO NOVANTIERI  
CHE FECE OGGI QUEL  
CHE DOVEA FAR IERI**

*Din id-dar t'Ippolito (Pultu) Novantieri,  
li għamel illum dak li kellu jagħmel il-bieraħ. (8)*

Mat-Torri ta' Bubaqra, dar tal-kampanja fortifikata fl-inħawi taż-Żurrieq, li nbena fl-1679, naqraw:

**PER SIGNUM CRUCIS DE INIMICIS NOSTRIS LIBERA NOS DEUS NOSTER**

*Bis-Sinjal tas-Salib eħlisna mill-ghedewwa tagħna, Alla tagħna.*

Kien hemm ukoll diversi skriżżjonijiet bil-Latin fuq it-Torri Gourgion, li sat-Tieni Gwerra Dinjija kien hemm fil-limiti tax-Xewkija, Għawdex. Kien inawgurat fl-1690 kif kienet tfakkar waħda minnhom. Ohrajn kienu versi mill-Evangġeli jew xi parir siewi. Iżda waħda minnhom:

**AUDIERUNT CREDIDERUNT CUSTODIERUNT**  
*Semgħu Emmnu Għożżew*

talludi għal-leggenda li San Pawl kien instema' jippriedka minn hemmhekk. (9)

Xi hames snin wara kien sar arloġġ tax-xemx mal-ħajt ta' wara tal-knisja tal-Ġiżwiti l-Belt. Jinsab fil-għoli fi Triq San Pawl, qrib id-daħla ta' l-Universita' l-qadima. Ma tarahx malajr u jinhtieg attenzjoni. Fih kitba bil-Latin li tghid:

**TEMPUS ERAT QUANDO CESSABIT TEMPUS**  
**ERITQUE LUX AETERNA BONIS. NOX SINE FINE**  
**MALIS**

**13 AUGUSTUS 1695**

*Għad jiġi żmien meta ż-żmien jispicca*  
*Ikun hemm dawl ta' dejjem għat-tajbin. Dlam bla*  
*tmiem għall-ħżiena*

Hija twiddiba oħra serja kif ħafna drabi kienu jkunu skriżżjonijiet bħal dawn. U fiż-żmien meta ma kienx hemm arloġġi tal-but jew ta' l-idejn, inkella inġenji diġitali, mqiegħda f'post li minkejja hu fejn hu, kienet taqa' taht il-ħarsa ta' kulmin kif ifittex ikun jaf il-hin – u dawn aktarx kienu jkunu jafu u jifhmu jaqrawha għax kienu midħla tal-Kulleġġ tal-Ġiżwiti li kien hemm fil-post.

Iżda għalkemm jeżistu ohrajn imxerrdin fi nħawi differenti, nagħlaq b'kitba oħra mir-Raħal, li wkoll tinsab, jew kienet, ma' arloġġ tax-xemx fil-villeggatura tas-seklu tmintax, illum magħrufa bħala *il-Palazz ta' Santa Liena*:

**DONEC OPTATA VENIAT**  
*Sakemm tiġi l-mixtieqa*

E.B. Vella (10) fisser li dan qed jingħad għax-xemx, mbilli l-kitba tinsab ma' meridjana. Iżda din tagħmel użu minnha sakemm ix-xemx tkun għadha magħna. Mela l-istennija qiegħda, jew kienet, sakemm kien ikun għadu l-jum. Allura x'jistax' jkun li kien jistenna min għamel dak l-arloġġ, wara li tinzel ix-xemx? Aktarx mhux dak li haseb Vella. U jekk wieħed iżomm f'moħħu l-ispirtu taż-żmien li fih saret, il-post u fejn hu qiegħed, u speċjalment kif seta' kien dak iż-żmien, altru li mhux ix-xemx kienet il-mixtieqa!

Referenzi

1. Hughes Q. – *The Building of Malta – 1530 1795*, (1957)
2. Hajr għal dan lill-Kan. Anton Mallia Borg.
3. Luqa VI jew Matthew VII.
4. Ez: f'Padova, Vicenza, Verona u Ruma – Ikoll bil-Latin.
5. Ez: fil-belt antika ta' Baux, fin-Nofsinhar tal-pajjiż.
6. F'Levoca, fuq bieb ta' dar, hemm kitba bil-Ġermaniż, bid-data 1605.
7. Ara: Abela G. F. – *Della Descrittione di Malta*, pp u *Heritage* pp109-116.
8. Buhagiar M. in *Heritage*, pp 258 et seq.
9. Calleja J, Zammit Haber F: *The Gourgion Tower*, Midsea Publ. 1997.
10. *Storja ta' Birkirkara...* (1934) p.247.



Il-gallerija fi Pjazza Mesquita fl-Imdina li wkoll fiha skriżżjoni bħal dawk imsemmija li jinsabu f'Birkirkara u fi bnadi oħra ta' Malta u barra.